

Xroon yuxin dikjin Pablo ngain Timoteo

Pablo chjee juajna Timoteo

1 ¹Ja'an Pablo na, thi
kuinchie'e Jesucristo ixin
thji'an juajnee, ko juajna mee
bayáa ixin juachaxiin Ndo
Dio ixin je'e ndo binthakjan
ná ndo inaa chujni naruaxin
ixin Jesucristo. ²Kjin na xroon
ji'i ixin ja'a, Timoteo, ja'a thi
kjuí inchin xan'na. Ko Ndo
Dio Ndudaa ná ko Nchaa ná
Jesucristo sinthanchaon ko
tsiakunua'a ko ruchjaa ndo thi
chrjuin tsunu'e ansean.

Tjaago juajnee Jesucristo

³Are ja'an thexruxian Ndo
Dio ncha'on ko thie ixin
ja'a, kai thexruxian ndo ixin
nth'a'a xree ndo kunixin naa
juaxraxaon jian inchin binche'e
xra ni xrachrjen'na. ⁴Ko ja'an
anto xraxa'on are ja'a tsjanga
ko rina'o sikon. Ko jaña'a anto
rucha'na. ⁵Ko kai xraxa'on ixin
ja'a nduaxin dithikaon Jesucristo
inchin bithikaon jana chri'a
Loida ko janaa Eunice, ko ja'an
nuna ixin jaña'a dithikaon ja'a
kai.

⁶Mexinxin ja'an thetu'an ixin
nchegunda thi juachaxin chjaa
Ndo Dio are ja'an kuiin rana
ngata'a jaa ixin binthanchaon
ndo. ⁷Ixin Ndo Dio chjaa ná
Espíritu Santo ixin ruxraon'a
ná, ixin Espíritu mee chjaa
ná juachaxin sintho'o ná xree
ndo, ko ruthjue'e ná chujni, ko
kai chjaa ná jian juaxraxaon.
⁸Ko tanchrjanda'a juasuaxin
sinthatenkua ixin rundachro thi
jian juajnee Jesucristo, ko tusua'a
ixin ja'an jiaxinna ixin juajna
mee. Icha jian thixi'an ngain thi
tangi tsu'an ixin thi jian juajna
ixin Ndo Dio sinthasuji ja'a. ⁹Ko
Ndo Dio, thi binthakjan ná inaa
chujni narua, ukuinchiaa ná
ndo ixin isintho'a ná thi jian'a,
aro je'a ixin anto jian bintho'o
ná. Ixin are nakuexinxon be'e
kain, je'e ndo uxraxaon ndo ixin
ja'an ná, ko undachro ndo ixin
ja'an ná rukjan ná xe'en ndo ixin
Jesucristo. ¹⁰Ko jai ukjuagua
ná ndo ixin anto thjuaa ná ndo
ixin rua'an ndo Jesucristo, thi
binthakjan ná inaa chujni narua.
Ko Jesús kjuagua ná ixin thi
ndade'en ni ichunda'a juachaxin

ngain ndo ko juajnee ndo kjuagua ná ixin nchao rukjan ná inaa chujni narua ko thi techunxin ná xru'in ncha'on tsjexin.

¹¹Ko Ndo Dio chjana xra ixin thji'an juajnee ndo ixin sinthakuaan chujni je'a judío.

¹²Ko ixin ji'i anto tangi jitunna, aro ja'an tsusuaana'a ixin kain ji'i ixin ja'an nuna jian kensen bithika'on ko kai nuna ixin je'e ndo chunda ndo juachaxin sakue'en ndo thi richunxin, sithjaja ncha'on are tsjexin kain.

¹³Ko thetu'an ixin kain ncha'on nche'e jian ixin thi juajna binthakua'an, ko kain ncha'on chunthia Jesucristo ko thjue'e chujni ixin ja'a dithikaon ngain ndo. ¹⁴Ko Espíritu Santo thi jii ngajin ná tsjengijna ixin tsjaago thi jian juajna chjaa ndo ko tanchrjanda'a ixin inaa chujni tsjaago thi je'a ndua.

¹⁵Ko ja'a unu'a ixin kain ni nunthe'e Asia ndakuinthuna na jaunxinxon. Ko kai Figelo ko Hermógenes ndakuinthuna. ¹⁶Ko danchiaa Nchaa ná Jesucristo tsiakunue'e ni ndu'a Onesíforo ixin je'e tsjé nthi'a kjuengijna na, ko je'e kusue'a ixin ja'an are biaxinna. ¹⁷Ko are je'e biji nunthe Roma kjuuee na kain ncha'on ngain kain nchia ko bithja na. ¹⁸Ko mexinxin ja'an nthatsaan ñao Nchaa ná ixin tsiakunue'e Onesíforo are Ndo Dio sinche'e jië nguii nunthe. Ko ja'a unu'a ixin je'e anto kjuengijna ná nthi'a Éfeso.

Naa jian xi soldadue Jesucristo

2 ¹Timoteo, ja'a xan'na, tusuji ixin thi jian chjaa ná Jesucristo. ²Thi ja'an nichja ixin Jesucristo ngathexin kon tsjé chujni, ko kui'in ja'a kai, ji'i thetu'en chujni ja'a jian chunthiixin ko ni te'i ndua tsunu'e na jian kexreen sinchekue'en na icha chujni.

³Ja'a kai thixi'an ngain thi anto tangi tsu'an inchin naa jian xi soldadue Jesucristo. ⁴Kain xi soldado rinao sithu'e jian ngathexin kon xi thetu'en, je'e dixinthe'a ngain xree inaa xi najni. ⁵Ko kai naa thi tsuntaon chro'a sacha ja je'e sithikaon'a inchin jikininxin rutsuntaon. ⁶Ko thi suji nche'e xra ngataon jngi jikininxin sayée thi tsanda. ⁷Xraxaon thi ja'an ndachrjan, ko Nchaa ná Jesucristo tsjengijna ixin tsinxin kain.

⁸Ko xraxaon ixin Jesucristo, thi kjui xannthi xrachrjen rey David ko thi xechon ngayexin ni ndadige'en, mee thi juajna ja'an tjaago. ⁹Ko ixin juajna jian ji'i, ja'an tangi jitunna ko jiixinna ko jichrua na kunixin chia inchin naa chujni binche'e tsjé thi jian'a. Aro thi jian juajnee Ndo Dio jichria'a juajna. ¹⁰Ko mexinxin ja'an thixinna kain thi tangi jitunna ixin kain ni ukuinchie'e Ndo Dio rukjan na inaa chujni narua ko thi jichunxin na xru'in ncha'on se'en. Ko je'o Jesucristo thi

thjengijna ná ixin kjan ná inaa chujni narua.

¹¹ Ko juajna ji'i ndua ko jikininxin sithikaon kain chujni:

Are ja'an ná se'en ná ngain Jesucristo, kai sunthe ná ngain je'e.

¹² Are ja'an ná tsixian ná thi tangi tuan ná, sunthe ná ngain thi thetu'an je'e.

Ko are rundachro ná ixin chunxin'a ná, kai Jesucristo rundachro ixin chunxin'a ná.

¹³ Ko maski ja'an ná nthu'a ná kain thi dituan ná, Jesucristo nche'e kain thi ndachro; ixin je'e xru'in ncha'on ncheyaxon.

Naa ni nche'e xra jian

¹⁴ Ko nchexraxaon ná ko thetu'en ná ngathexin kon Ndo Dio, ixin tsuyathekua choo ná ixin kexe'o chijni, ixin ji'i xru'in thjengijna ná ko je'o nchetjajin ná icha chujni thi'in. ¹⁵ Ko ja'a nche'e jian ko tunchie'en ngathexin kon Ndo Dio inchin naa ni nche'e xra jian ko chunda'a ke'e tsusuexin. Ko nduaxin jian tjaago juajnee Ndo Dio. ¹⁶ Ko dixinthe'a ngain chijni xru'in xree thi chijni jian'a nichjakua chujni dithikaon'a, ixin chijni mee ndatunkjinxin chujni ngain thi jian juajna. ¹⁷ Ko chijni tjaago ná thinga xraa chin anto daka ncherenga nthau'e ni. Ko mee thi ku'en Himeneo ko

Fileto, ¹⁸ ixin bithikaon'a ná thi jian juajna, ko ndachro ná ixin Ndo Dio ujuexin binchexechon kain chujni, ko ja'naa nchetjajin ná kanxion ni chunthia Jesucristo. ¹⁹ Aro juajnee Ndo Dio inchin naa xro xenga sa'o are tunchjian nchia ko ngain xro mee jitaxin: "Nchaa ná chunxin chujni rajnee ndo", ko "Kain chujni ndachro ixin dithikaon Cristo tsinthu'e ná kain thi jian'a."

²⁰ Ko ngain nchiandu'a naa xi jichunda tumi jeo'a dunde'e ná thi kunchjianxin oro o plata, kai thi nthaa ko thjario'o. Ko thu'a dunde'e ná je'o ngain naa kiai, ko ithu'a dunde'e ná kainxin ncha'on. ²¹ Ko ja'naa ja'an ná kai are tsintu'e ná kain thi jian'a, rukjan ná inchin thi dunda ngain naa kiai, ko Nchaa ná Jesucristo nchao sinthagunda ná ngain kexe'o xra jian.

²² Ko nche'a thi jian'a xraxaon ni are xra chjan ni, ko nche'e thi jian, ko chunthia Jesucristo, ko thjue'e kainxin chujni, ko jian dakjio'o chujni, ni jian anseen ko nchetse'en ná ñao Ndo Dio kainxin ncha'on. ²³ Ko ja'a dixinthe'a ngain thi ndua'a nichja chujni ixin chijni mee je'o ncheketo chujni. ²⁴ Ixin naa thi nche'e xree Jesucristo tsetukao'a chujni, icha nchao jian sakao kain chujni, ko tsunu'e jian kexreen tsjaago ko anto tsixi'in ixin tsuñao'a tuin, ²⁵ ko jian runichjee chujni dithikaon'a

ko xra nche'e thi jian'a ko ruchunthia ixin naa ncha'on Ndo Dio rukathe anseen ni mee ko satsuan nā thi ndua, ²⁶ko jaña tsinxin nā ko tatsinthu'e nā thi jian'a nche'e nā ixin nchiijin nchenche'e nā inchin je'e rinao ko thetu'an ngain nā, ko tatsinthu'e nā thi jian'a nche'e nā.

Kexreen sinche'e chujni are uchiaon tsjexin nunthe

3 ¹Rugunda tsunu'a ji'i: Are utsunchiaon ncha'on ixin Jesucristo tsii inaa, anto tsjé thi tangi siku'en. ²Ixin sinthe chujni thjee thi je'o rinao ko anto tsaku'en tumi, ko anto tsa'in ñao, ko tsunu'e nā ixin anto renthe nā. Ko runichja nā jian'a ixin Ndo Dio, ko dithikaon'a nā ndudee nā ko janee nā, ko xra runingaku'en nā chujni nche'e jian ngain nā, ko tjanuanka nā juajnee Ndo Dio. ³Ko anto jian'a nā, ko ndusen'a nā thi tu'en chujni, runichja nā thi ndua'a ixin inaa chujni, ko suñaunka nā ko runichjakua nā ko anto jian'a nā ko ningakue'en nā kain thi jian. ⁴Ko rundachro nā ixin jian chrji'o ná aro je'o sinthaya'a nā, ko tsusue'a nā nche'e nā thi jian'a rinao nā, ko anto tsa'in ñao nā ko icha sinchexruxi'in nā thi jian'a ko iruxraxaon'a nā ixin Ndo Dio. ⁵Ko sinche'e nā ixin xraa anto dithikaon nā Ndo Dio, aro thi jian'a nche'e nā tsjangi ixin je'a ndua thi nche'e nā.

Ko ja'a tato'a chujni jaña nche'e. ⁶Ko chujni te'i, thji nā nchia ko nchia ixin ncheye'e nā ni nchrii suj'i'a ko anto techunda nchra juachjauen thi jian'a nche'e nchra. Ko daka detsinga nchra ngain kain thi jian'a, ⁷ko kainxin ncha'on rinao nchra tsangi nchra thi ndua, aro chro'a thinxin nchra. ⁸Inchin binche'e Janes ko Jambres ixin juinao'a kuinxin thi kjuago Moisés, jaña kai chujni te'i rinao'a nā thinxin nā thi jian juajna, ko juaxraxauen nā anto jian'a ko ikuangi'a nā chunthia nā ngain Jesucristo. ⁹Aro tsjé'a ncha'on sinche'e nā yaa ixin kainxin chujni tsunu'e nā thi anto xraja xraxaon ni yaa, jaña inchin binche'e Janes ko Jambres.

Thi kuetu'an Pablo ngain Timoteo

¹⁰Aro ja'a Timoteo jian kuangi thi kjuagu'a, ko nu'a kexreen nth'a'a ko nu'a xra xraxa'on sintha'a, ko nu'a ixin ja'an chunthia Jesucristo, ko nu'a kexreen thixinna kain, ko nu'a kexreen thjuaa chujni, ko nu'a kexreen nth'a'a xra kain ncha'on, ¹¹Ko nu'a ixin banchekinga na nā ko tangi bathua, ko kai nu'a thi anto tangi kunna nthi'a nunthe Antioquía, Iconio ko rajna Listra. Ko maski anto tangi kunna, aro Nchaa ná Jesucristo kjuengijna na ixin bathua kain yaa. ¹²Ko nua ná ixin kain chujni rinao nche'e xree Ndo Dio

ixin dithikaon Jesucristo, tangi sathu'e nā. ¹³Ko chujni jian'a ko chujni ncheyaxon icha jian'a sinche'e nā, ko sincheye'e nā icha chujni, ko icha chujni sincheye'e nā je'e nā kai.

¹⁴Aro ja'a thinthue'a thi kuangi, ko ja'a nu'a jian ixin yaa ndua ko ixin jian chunxin kensen binthakua'an, ¹⁵ixin ja'a are nchiin bari'i ubatsuan thi jitaxin xrue Ndo Dio, ko yaa thi ruchjaa jian juaxraxaon ixin ruchunthia Jesucristo ko rukjan inaa chujni narua ko thi richunxin xru'in ncha'on se'en. ¹⁶Kain Xruen Ndo Dio dikjin chujni ixin Ndo Dio bajon juaxraxaon ngain nā. Ko Xroon ji'i jian xron ixin ruxraguexin chujni, kai ixin tsusathexin chujni, kai ixin ndakua sinche'e chujni ko kai ruxrague nā sinthe nā jian. ¹⁷Ko jañaā chujni nche'e xree Ndo Dio tsinxin jian kain ko nchao sinche'e nā jian kain xra.

Tjaago juajnee Ndo Dio

4 ¹Ngathexin kon Ndo Dio ko ngathexin kon Jesucristo, thi tsii inchin thi thetu'an ko sinche'e jię ngain kain chujni maski undabe'en nā o xrathechon nā, ja'an rithetu'an: ²Tjaago thi jian juajna, maski sinao'a nā tsi'in nā juajna mee, ko nchegikon nā thi jian'a nche'e nā, ko tjagu'e nā thi rinao Ndo Dio, ko thjengijna nā ixin sithikaon nā, ko duña'o'a are sinchekue'en nā thi jian juajna.

³Ixin tsii ncha'on are chujni isinao'a nā tsi'in nā thi jian juajna ko je'e nā sinao nā tsangi nā thi je'e nā rinao nā ko tsjee nā tsjé xi tjaago ixin ruxrague nā thi je'e nā sinao nā tsi'in nā. ⁴Ko isinao'a nā tsi'in nā thi ndua, ko icha sinchexruxi'in nā tsi'in nā thi chijni thekin chujni. ⁵Aro ja'a rue'e thi jian juajna kainxin ncha'on, ko thixi'an thi tangi tsu'an, ko kainxin ncha'on tjagu'e chujni thi jian juajna, ko jian nche'e xra chjaa Ndo Dio.

⁶Uchiaon juii ncha'on ruxrajon na inchin kuxiigo banchekininxin nā Ndo Dio, ko utuin satsjixin nthi'i. ⁷Ko ja'an kuixinna kain thi tangi ixin bithika'on Ndo Dio, ko ubintha'a kain thi kuethunna ndo, ko kainxin ncha'on chunthia Jesucristo. ⁸Ko je'o richuan ixin sayáa naa corona ixin jian bintha'a ngathexin Ndo Dio, ko ngain Nchaa ná, thi jian nche'e jię ko je'e ruchjana corona mee, ko jeo'a ja'an sayáa corona, kai kain chujni chu'en ko chunthia ixin Jesucristo tsii inaa.

Juajna kjin Pablo ixin Timoteo

⁹Nhatsa'an ñao sitsjena tuin, ¹⁰ixin Demas ndakuinthuna ixin icha binao kain thi jii ngata'a nunthe ko sakjui ngain rajna Tesalónica. Ko Crescente sakjui nunthe'e Galacia ko Tito sakjui nunthe'e Dalmacia. ¹¹Ko je'o Lucas thi jii ngajin na, ko ja'a Timoteo thjee Marcos ko siku'na ixin je'e nchao tsjengijna na

ngain xra chjaa ná Ndo Dio.
¹²Ixin ja'an rua'an Tíquico ngain rajna Éfeso. ¹³Ko are ja'a si'i, siku'na thi daritsa'a ixin ja'an kuinthua nthi'a nchiandu'a Carpo ngain rajna Troas, ko kai siku'na xrunna aro icha rina'o xroon kunchjianxin ruee kuleko.

¹⁴Ko thi xii di'in Alejandro, thi tjaaga chia, anto tsjé jian'a banchena. Aro Nchaa ná tsjenge'e 'na ixin kain thi je'e banchena. ¹⁵Ko ja'a chunthia'a are runichja'a Alejandro ixin je'e anto ningaku'en thi ja'an ná tjaago ná.

¹⁶Ko thi sa'o nichja ngathexin kon ni thetu'an ixin xru'in runchena na, xru'in chujni kjuengijna na; ko ndakuinthuna na ja'on, aro Ndo Dio sinchetjañe'e na thi binche'e na. ¹⁷Aro Jesucristo be'e ngajin na ko bingesuji na ixin rundachrjan thi jian juajna ko ruki'in kain ni je'a Judío. Ko

jaña Jesucristo kuanchrjanda'a na ixin rujine na kuleón.

¹⁸Ko ja'an nuna ixin Ndo Dio tsanchrjanda'a na ngain thi jian'a ko je'e ndo sayakunna ndo tsjija ngajni thi jii ndo. ¡Ko je'o Nchaa ná jikininxin tsusaye'e kain ncha'on! Jaña tsu'en.

**Pablo juexin kjin xroon
ko rua'an juajna**

¹⁹Ja'an rua'an juajna ixin Prisca ko Aquila ko ngain ni ndu'a Onesíforo. ²⁰Ko Erasto bithu'e ngain rajna Corinto, ko Trófimo beni'i ko kuinthua rajna Mileto. ²¹Ko ja'a tsjé'e kexreen sinche'e ixin si'i icha sa'o ke kunithjaue kin. Ko kai Eubulo chjaa juajna, ko Pudente, ko Lino, ko Claudia ko kai rua'an juajna kain ni ni'ngo nthi'i.

²²Ko Jesucristo sinthanchaon ko Ndo Dio, ndo anto thjuaa ná, se'e ngajin ra kainxin ncha'on. Jaña tsu'en.